

ДЗЕНЬ ДЭПУТАТА Ё ХОДАСАХ

Карэспандэнт «Звязды» паназірала, як шараговая падзея стала яшчэ і святам

СПРАВА ў тым, што Дзень дэпутата ў Ходасаўскім сельсавеце Мсціслаўскага раёна быў азнаменаваны яшчэ і адкрыццём Плошчы дзяржаўных сімвалаў у Ходасах. Свята прайшло з удзелам члена Савета Рэспублікі і старшыні Магілёўскага аблсавета Аляксандра Гарошкіна, а таксама кіраўнікоў Мсціслаўскага райвыканкама Дзмітрыя Пімашэнкі і райсавета Алены Клеянкавай. На мерапрыемства сабралася шмат жыхароў, у тым ліку моладзі. «Кожны грамадзянін нашай краіны павінен ведаць дзяржаўныя сімвалы!» — гэты пасыл у Ходасах замацавалі рэальнай справай. Плошча з'явілася ў самым людным месцы аграгарадка, дзе ўсё побач — сельсавет, школа, прадуктовая крама, чыгуначная станцыя, прыпынак грамадскага транспарту.

Старшыня Ходасаўскага сельсавета Анатоля Пруднікаў — дэпутат з агеньчыкам. Пад яго кіраўніцтвам рэалізуецца шмат ініцыятыў. Прычым нават не раённага маштабу. Да статкова нагадаць пра тое, што Ходасы, напэўна, адзін з нямногіх невялікіх населеных пунктаў, дзе па ініцыятыве грамадзянаў каля вайсковага мемарыяла зроблены вечны агонь. Зараз побач з ім з'явілася Плошча дзяржаўных сімвалаў. Ініцыятыва, як і ў першым выпадку, грамадская.

Усё прайшло вельмі ўрачыста. Права ўнесці на плошчу сцяг было дадзена выхаванцам ваенна-патрыятычнага клуба «Юныя ратавальнікі», які існуе пры мясцовай школе. Хлопчыкі і дзяўчынкі ў прыгожай форме прайшлі, чаканячы крок, з зялёна-чырвоным палотнішчам у цэнтр плошчы. Сімвалічным момантам стала ўзняцце сцяга на флагшток — гэта зрабілі Аляксандр Гарошкін і Ходасаўская школьніца Паліна Барысенка. За тым, як плаўна ўзносіцца ўверх



палотнішча, натхнёна назіралі і самыя маленькія ўдзельнікі мерапрыемства. Яны таксама зрабілі ў свята свой унёсак — паказалі прыгожы канцэртны нумар.

Аляксандр Гарошкін павіншаваў жыхароў ад

імя абласной выканаўчай і прадстаўнічай улад з 100-годдзем Мсціслаўскага раёна і адкрыццём у Ходасах такога знакавага аб'екта.

— Кіраўніцтва раёна і сельсавета зрабіла прыгожае мерапрыемства, якое наглядна дэманструе, як трэба ганарыцца нашай краінай і нашымі дасягненнямі, — адзначыў ён. — Сёння самая галоўная ўмова для захавання міру — гэта памяць аб вяртаннем ліхалецці, аб тых, хто 80 гадоў таму прынес свабоду на нашу зямлю. І разуменне таго, за што нашы продкі аддалі свае жыцці. Калі пастаянна нагадваць пра гэта моладзі, яна ні за што не дапусціць, каб бяда зноў прыйшла на нашу зямлю.

Старшыня Мсціслаўскага райвыканкама Дзмітрый Пімашэнка звярнуў увагу на ўрачыстасць моманту і яго важнасць.

— Маючы такое вялікае мінулае, мы не маем права дрэнна працаваць, — падкрэсліў ён. — Мы павінны выходзіць у сваіх дзеях пачуццё патрыятызму, го-

нару за сваю краіну. Адкрыццё Плошчы дзяржаўных сімвалаў — гімна, герба і сцяга — гэта вялікі гонар і не меншая адказнасць. Менавіта пад гэтымі сімваламі мы сёння будзем будучыню краіны пад кіраўніцтвам нашага лідара.



Штогод на тэрыторыі Ходасаўскага сельсавета рэалізуецца каля 15 ініцыятыў. І частка з іх датычыцца менавіта патрыятычнага выхавання моладзі. Яны звенні аднаго вялікага праекта пад назвай «Мы павінны ім Памяць». У рамках яго быў зроблены ў Ходасах парк Дружбы і адкрыты памятны знак ў гонар людзей, якія праславілі раён. Сёлета ў парку на алеі Герояў быў закладзены яшчэ адзін памятны знак — Герою Сацыялістычнай працы Уладзіміру Гарнастаеву.

У Ходасах стала традыцыяй выкарыстоўваць так званыя народныя грошы на новыя праекты. Апошнія тры гады сельсавет трапляе ў лік пераможцаў штогадовага спаборніцтва сярод органаў мясцовага самакіравання вобласці. Сёлета Ходасы па выніках работы за мінулы год атрымалі першую абласную прэмію. Па словах старшыні сельсавета Анатоля Пруднікава, яна пайшла на закупку дзіцячага гульнявога абсталявання для другой па ліку дзіцячай пляцоўкі ў аграгарадку.

— З бюджэту мы не бяром грошай, за выключэннем прэміі, якую заробілі, — адзначыў суразмоўнік. — Гэта тыя сродкі, якія ўкладваюцца ва ўмацаванне нашай матэрыяльна-тэхнічнай базы. Цяпер працуем над ініцыятывай па прывіцці моладзі любові да чытання. Устанавілі каля ходасаўскага Дома культуры бетонную фігуру чытаючай жанчыны і робім вільгацеўстойлівую шафу, пасля чаго запусцім праект. Кнігі для буккросінгу ўжо ёсць.

Праблемы вырашаюцца разам

Дзень дэпутата прайшоў адначасова ў некалькіх населеных пунктах сельсавета. Прыёмы грамадзян вялі ў тым ліку мясцовыя дэпутаты. Да старшыні аблсавета Аляксандра Гарошкіна, які прымаў жыхароў у Ходасах, прыйшла староста аграгарадка Забалацце Наталля Кандраценка. Па яе

ініцыятыве ў Забалацці нядаўна адкрылася дзіцячая пляцоўка. На гэты раз староста хадайнічала ад імя дарослага насельніцтва, якое жадала мець трэнажорную залу. Яна расказала, што дзіцячая пляцоўка не прастойвае, на ёй заўсёды ёсць дзеці. «Мы самі зрабілі ім арэлі, з дапамогай калгаса рэканструявалі карусель, паставілі турнікі, лаўкі і ўсё гэта абнеслі агароджай, — расказала староста. — Цэнтр аграгарадка стаў больш



прыгожым, і дзеці занятыя. А вось дарослыя скардзяцца, што няма дзе спортам пазаймацца, ды і няма на чым. Мы ўжо і памяшканне адпаведнае знайшлі ў мясцовай бібліятэцы. Просім дапамагчы набыць некалькі трэнажораў.

Сенатар пагадзіўся, што ідэя слушная, вось толькі памяшканне трэба больш прыдатнае. Каб і плошчы хапала, і вентыляцыя была, і меры бяспекі не парушаліся. Жанчыне прапанавалі вулічны варыянт з трэнажорамі, але яна не пагадзілася. Маўляў, жыхары прасілі менавіта аб памяшканні. Летам у іх фітнес на агародах, а вось восенню-зімой яны будуць практыкавацца на трэнажорах.

Аляксандр Гарошкін паабяцаў, што пытанне будзе вывучана і рэалізавана. І падзякаваў за неабыхавасць да грамадскіх праблем.

— Улада будзе дапамагаць, але і насельніцтва не павінна быць убаку, — заўважыў ён. — Рукі жыхароў вельмі неабходныя для

вырашэння іх жа праблем. Добра, калі людзі сігналізуюць, што ім трэба. Будзем дапамагаць.

Яшчэ адна заяўніца шукала садзейнічання ў рамонце дарогі па вуліцы Тэльмана. Сказала, што праблема болей за 20 гадоў. Не дарога, а «вадкі асфальт», сказала жанчына, бруд, іншымі словамі. Дарогай займаліся, але там увесь час збіраецца вада, і тая становіцца непраходнай. Аляксандр Гарошкін паведаміў, што праблему

пытанні, якія ўзнікаюць у раёне, і як яны вырашаюцца. Вельмі важнае месца ў вырашэнні надзённых пытанняў жыхароў займаюць актывісты. Наконт старасты аграгарадка Забалацце, якая пабывала на прыёме, старшыня Ходасаўскага сельсавета Анатоля Пруднікаў заўважыў, што яна — чалавек на сваім месцы.

— Жанчына зрабіла неверагоднае, — паведаміў ён. — Раней людзей там нельга было расшавяліць. Але яна знайшла да іх па-



дыход, і супрацоўніцтва пачалося. Знайшліся актывісты, якія ва ўсіх справах прымаюць непасрэдны ўдзел. Бабулі разам з унікамі шчыравалі на будаўніцтве дзіцячай пляцоўкі. Кожны вечар там прысутнічала да 20 чалавек. Дапамогу на набыццё пілаватэрыялаў, каб паставіць агароджу каля дзіцячай пляцоўкі, аказала грамадская арганізацыя «Белая Русь». Райвыканкам дапамог рабочай сілай і фарбай. Усё астатняе зроблена за грошы жыхароў і з іх непасрэдным удзелам. Адзначалася таксама, што трэба больш плённа супрацоўнічаць з землякамі, якія жывуць у іншых гарадах. Ёсць прыклады, калі яны прымаюць вельмі жывы ўдзел у жыцці раёна.

Налі ЗІГУЛЯ, фота аўтара.
Мсціслаўскі раён.

У тэму

Дэпутаты вобласці дзейнічаюць па ўсіх кірунках. На мінулым тыдні ў Магілёве працавала Камісія Парламенцкага сходу Саюза Беларусі і Расіі па працы, сацыяльнай палітыцы і ахове здароўя, якая разгледзела тэмы міжрэгіянальнага супрацоўніцтва паміж Беларуссю і Расіяй на прыкладзе Магілёўскай вобласці. Як адзначыў Аляксандр Гарошкін, міжнародныя сувязі мацнеюць з кожным днём.

— Тон супрацоўніцтву з Расійскай Федэрацыяй задае наш Прэзідэнт. Мы бачым, колькі сустрэч ён праводзіць з кіраўнікамі рэгіёнаў Расійскай Федэрацыі, па такім жа плане працуюць і органы мясцовай улады. Для мяне як прадстаўніка заканадаўчай улады важна, што ідзе развіццё сацыяльных праектаў, так званай народнай дыпламатыі. І мы актыўна падключаем да гэтай дзейнасці моладзь. На Магілёўшчыне нарадзіўся праект «Дарогамі славы», які праводзіцца па ініцыятыве губернатара Магілёўскай вобласці і ўжо прыняў міжнародны характар, у ім удзельнічае не адзін рэгіён Расійскай Федэрацыі.